

Kopja Informali ta' Sentenza



**QORTI CIVILI
(SEZZJONI TAL-FAMILJA)**

**ONOR. IMHALLEF
ROBERT G MANGION**

Seduta tas-27 ta' Frar, 2014

Citazzjoni Numru. 63/2013

**A B
vs
L-Avukat Joseph Ellis u l-Prokuratur Legali Alison
Wadge
li b'digriet tal-21 ta' Mejju 2013 gew nominati kuraturi
deputati
sabiex jirraprezentaw lill-assenti C B**

Il-Qorti,

Preliminari.

Rat ir-rikors guramentat tal-attrici li permezz tieghu ippremettiet u talbet is-segwenti:-

“Illi l-partijiet izzewgu fil- 29 ta' Jannar 1981 u minn dan iz-zwieg twieldu tlett itfal li jisimhom Brian B, Crystal B u Ashley B li llum huma kollha maggorenni;

Kopja Informali ta' Sentenza

Illi z-zwieg tfarrak minhabba tortijiet imputabli lir-ragel inkluz abbadun tal-familja, mohqrija anke stante l-fatt li l-intimat telaq minn Malta f'Dicembru 2008 u ma regax irritorna lura;

Illi l-esponenti giet awtorizzata tibda l-kawza tas-separazzjoni b'digriet 298/2013.

Jghid ghalhekk l-intimat ghaliex din l-Onorabbli Qorti m'ghandhiex taqta u tiddeciedi u tordna:

1. Illi din l-Onorabbli Qorti ghandha tiddikjara illi l-intimat huwa hati tal-firda ghall-wahda mir-ragunijiet imsemmija fil-Kodici Civili u ghalhekk ghandu jitlef a bazi tal-istess Kodici l-jeddijiet imsemmija fl-artiklu 631, 633, 825, 825 u 827 kif ukoll dak kollu li jkun inkiseb l-parti l-ohra b'donazzjoni bi hsieb taz-zwieg jew waqt iz-zwieg, jew taht titolu iehor gratwit, kif ukoll kull jedd ta' parti miz-zwieg ghan-nofs tal-akkwist li jkunu saru l-aktar bil-hidma tal-parti l-ohra wara data stabbillita mill-Qorti bhala d-data meta l-parti l-ohra ghandha tkun kkunsiderta li minnha jkun hatja tal-firda u ghalhekk tillikwida l-komunjoni tal-akkwisti ezistenti bejn il-partijiet u dan billi tapplika dawn is-sanzjonijiet tal-Ligi kontra l-istess intimat.

2. Tiffissa manteniment xieraq ghall-esponenti;

3. Tittermina u tillikwida l-komunjoni tal-akkwisti ezistenti bejn il-konjugi B u taqsam u tassenja l-istess komunjoni bejn il-partijiet a favur tal-esponenti.

Bl-ispejjez kontra l-intimat li huwa minn issa ingunt ghas-subizzjoni.”

Rat il-lista tax-xhieda tal-attrici.

Rat id-digriet taghha tal-21 ta' Mejju 2013 li permezz tieghu gew nominati kuraturi deputati ghall-assenti konvenut.

Rat ir-risposta guramentata tal-kuraturi deputati pprezentata fid-9 ta' Lulju 2013.

Kopja Informali ta' Sentenza

Rat l-atti kollha.

Rat li l-kawza thalliet għallum għas-sentenza.

Ikkunsidrat.

L-Azzjoni.

Permezz tal-kawza odjerna l-attrici qed titlob li tigi dikjarata s-separazzjoni personali minn ma' zewgħa stante li abbanduna l-familja billi telaq minn Malta u ma tafx fejn jinstab.

Provi.

Fl-affidavit tagħha l-attrici tispjega li fid-29 ta' Jannar 1981 il-partijiet izzewgu u fis-26 ta' Gunju 1981 kienu emigraw lejn il-Kanada u gew lura f'Settembru 1991. Tirrakkonti diversi episodji li waslu għall-kawza odjerna:

1. C B kien spiss ihalliha bla flus u għalhekk l-attrici kien ikollha tirrikorri għand familjari tagħha sabiex ikollha flus halli tixtri l-bzonnijiet essenzjali għaliha u għat-tlett itfal tal-partijiet.
2. Il-konvenut kien juza vjolenza fuq l-attrici sew fizika kif ukoll emozjonali. Kien spiss jisforza l-att taz-zwieg fuqha u jeddidha li jekk titilqu joqtol il-genituri tagħha.
3. Kif kien jigi mix-xogħol it-tfal kien ikollhom jidhlu f'kamarthom sabiex jevitaw xi argument miegħu.
4. Kien jixtri karrozzi mingħajr ma javza lill-attrici u jiffalsifika l-firma tagħha fuq id-dokumenti tax-xiri.
5. Wara li l-konvenut telaq minn Malta u ma rritornax l-attrici kienet kostretta tibqa' thallas wahedha id-dejn li hemm mal-Bank of Valletta p.l.c. dwar ix-xiri tad-dar matrimonjali kif ikoll dejn iehor mal-HSBC Bank Malta p.l.c. Tispjega l-attrici illi mal-Bank of Valletta p.l.c. hallset b'kollox €13,836.60 u baqa' bilanc ta' €21,153.50; mal-

Kopja Informali ta' Sentenza

HSBC Bank Malta p.l.c. hallset b'kollox €4,400 u baqa' bilanc ta' €3,833.09 li qieghda thallas f'rati mensili ta' €100 il-wahda. Kontijiet ta' arretrati ta' dawl u ilma hallset b'kollox €3,103.43

Ikkonsidrat;

Konsiderazzjonijiet.

Mill-provi mressqa mill-attrici mhux kontradetti jirrizulta ampjament illi ghat-tkissir taz-zwieg tal-partijiet kien jahti unikament il-konvenut B.

Dwar il-komunjoni tal-akkwisti jirrizulta li l-unika assi li ghandha l-komunjoni hija d-dar matrimonjali li ghadha milquta minn ipoteki favur il-bank sabiex jaghmlu tajjeb ghall-facilita' bankarja li l-partijiet kienu hadu biex xtraw id-dar matrimonjali. Ma l-immobbli wiehed irid jinkludi wkoll il-mobbli li jinstabu fid-dar.

Hi l-fehma ta' din il-Qorti illi stante li l-attrici qed thallas wahedha d-dejn li hemm favur il-bank biex jigi saldat il-facilita' bankarja biex inxtrat id-dar matrimonjali, l-istess dar matrimonjali ghandha tigi assenjata fl-intier taghha lill-attrici inkluz il-mobbli ta' go fiha filwaqt li l-attrici ghandha tassumi wahedha d-dejn li baqa' fuq id-dar.

Fir-rigward tal-kumplament tad-dejn tal-komunjoni li minnu l-attrici ma hadet l-ebda beneficciu l-attrici qed tinghata d-dritt li tirkupra minghand il-konvenut B il-hlasijiet li effetwat tal-kontijiet tad-dawl u l-ilma fl-intier taghhom fir-rigward tar-*restaurant* li kien jiggestixxi l-konvenut kif ukoll nofs il-hlasijiet li ghamlet l-attrici tal-kontijiet tad-dawl u l-ilma tad-dar matrimonjali sakemm il-konvenut telaq mid-dar.

Decide

Ghal dawn ir-ragunijiet din il-Qorti qed taqta u tiddeciedi din il-kawza billi:-

1. Tilqa' l-ewwel talba attrici, tiddikjara lill-konvenut C B unikament responsabbli ghat-tkissir taz-zwieg ta' bejn il-

partijiet, u tippronunzja s-separazzjoni personali ta' bejn il-partijiet.

2. Tikkomina kontra l-konvenut B s-sanzjonijiet kontemplati fil-Kodici Civili u ghaldaqstant tiddikjara li l-konvenut iddekada mid-drittijiet imsemmija fl-artikoli 631, 633, 825, 826 u 827 tal-Kodici Civili inkluz id-dritt li jezigi manteniment minghand l-attrici.

3. Tilqa' t-tieni talba attrici u tordna lill-konvenut sabiex ihallas lill-attrici bhala manteniment ghalha s-somma ta' tlett mija u hamsin ewro (€350) fix-xahar liema manteniment jizdied kull sena skont l-indici tal-gholi tal-hajja.

4. Tilqa' t-tielet talba attrici, ixxolji l-komunjoni tal-akkwisti ta' bejn il-partijiet u tillikwidaha bil-mod segwenti:

(i) Tassenja sehem il-konvenut mid-dar matrimonjali numru tlieta u tmenin (83), Mdina Road, Qormi, u cioe' nofs indiviz tal-istess lill-attrici b'dan li ssir padruna assoluta tal-immobbli de quo, kif ukoll sehem il-konvenut mill-mobbli kollha ta' go fiha filwaqt li d-dejn bilancjali mal-Bank of Valletta p.l.c. fir-rigward tas-self li kien sar biex il-partijiet xtraw l-istess dar ghandu jigi assunt mill-attrici wahedha;

(ii) Tordna lill-konvenut sabiex ihallas lill-attrici (a) is-somma ta' erbat elef u erba' mitt ewro (€4,400) rapprezentanti l-pagamenti li l-konvenuta ghamlet lill-bank HSBC Bank Malta p.l.c. fuq dejn li ghamel il-konvenut; (b) is-somma ta' elfejn u sittin ewro u erbgha u erbghin centezmu (€2,060.44) rapprezentanti l-arretrati tal-kontijiet tad-dawl u l-ilma fuq ir-*restaurant* li kien gestit mill-konvenut; u (c) s-somma ta' hames mija u wiehed u ghoxrin ewro (€521) rapprezentanti nofs l-arretrati tal-kontijiet tad-dawl u l-ilma tad-dar matrimonjali mhallsa mill-attrici.

5. Tawtorizza lill-attrici tirriverti ghall-kunjom xhubitha Azzopardi u tordna n-notifika ta' kopja ta' din is-sentenza lid-Direttur Registru Pubbliku a kartiku tal-attrici.

Kopja Informali ta' Sentenza

Bl-ispejjez kontra l-konvenut.

< Sentenza Finali >

-----TMIEM-----